

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ saptaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptaviṃśaḥ sargaḥ ॥

triśirasō vadhaḥ

kharaṃ tu rāmābhimukhaṃ
prayāntaṃ vāhinīpatiḥ |
rākṣasastriśirā nāma
sannipatyēdamabravīt || 3.27.1 ||

māṃ niyōjaya vikrāntaṃ
tvaṃ nivartasva sāhasāt |
paśya rāmaṃ mahābāhuṃ
saṃyugē vinipātitaṃ || 3.27.2 ||

pratijānāmi tē satya -
māyudhaṃ cāhamālabhē |
yathā rāmaṃ vadhiśyāmi
vadhārhaṃ sarvarakṣasām || 3.27.3 ||

ahaṃ vāsya raṇē mṛtyu -
rēṣa vā samarē mama |
vinivartya raṇōtsāhaṃ
muhūrtaṃ prāśnikō bhava || 3.27.4 ||

prahr̥ṣṭō vā hatē rāmē
 janasthānaṃ prayāsyasi |
 mayi vā nihatē rāmaṃ
 saṃyugāya prayāsyasi || 3.27.5 ||

kharastriśirasā tēna
 mṛtyulōbhāt prasāditaḥ |
 gaccha yudhyētyanujñātō
 rāghavābhimukhō yayau || 3.27.6 ||

triśirāstu rathēnaiva
 vājiyuktēna bhāsvatā |
 abhyadravad raṇē rāmaṃ
 triśṛṅga iva parvataḥ || 3.27.7 ||

śaradhārāsamūhān sa
 mahāmēgha ivōtsrjan |
 vyaśṛjat sadṛśaṃ nādaṃ
 jalārdrasyēva dundubhēḥ || 3.27.8 ||

āgacchantam̐ triśirasaṃ
 rākṣasaṃ prēkṣya rāghavaḥ |
 dhanuṣā pratijagrāha
 vidhunvan sāyakāñśitān || 3.27.9 ||

sa samprahārastumulō
 rāmatriśirasōstadā |
 sambabhūvātibalinōḥ
 siṃhakuñjarayōriva || 3.27.10 ||

tatastrīśirasā bāṇai -
 rlalāṭē tāḍitastribhiḥ |
 amarṣī kupitō rāmaḥ
 saṃrabdha idamabravīt || 3.27.11 ||

ahō vikramaśūrasya
 rākṣasasyēdrśaṃ balam |
 puṣpairiva śarairyō'haṃ
 lalāṭē'smi parikṣataḥ || 3.27.12 ||

mamāpi pratigrhṇīṣva
 śarāṃścāpaguṇāccyutān |
 ēvamuktvā susaṃrabdhaḥ
 śarānāśīviṣōpamān || 3.27.13 ||

triśirōvakṣasi kruddhō
 nijaghāna caturdaśa |
 caturbhisturagānasya
 śaraiḥ sannataparvabhiḥ || 3.27.14 ||

nyapātayata tējasvī
 caturastasya vājinaḥ |
 aṣṭabhiḥ sāyakaiḥ sūtaṃ
 rathōpasthē nyapātayat || 3.27.15 ||

rāmaścicchēda bāṇēna
 dhvajam cāsya samucchritam |
 tatō hatarathāt tasmā -
 dutpatantaṃ niśācaram || 3.27.16 ||

cicchēda rāmastaṃ bāṇai -
 rhrdayē sō'bhavajjaḍaḥ |
 sāyakaiścāpramēyātmā
 sāmarṣastasya rakṣasaḥ || 3.27.17 ||

śirāṃsyapātayat trīṇi
 vēgavadbhistribhiḥ śaraiḥ |
 sa dhūmaśōṇitōdgārī
 rāmabāṇābhipīḍitaḥ || 3.27.18 ||

nyapatat patitaiḥ pūrvam
 samarasthō niśācaraḥ |
 hataśēṣāstatō bhagnā
 rākṣasāḥ kharasaṃśrayāḥ || 3.27.19 ||

dravanti sma na tiṣṭhanti
 vyāghratrastā mṛgā iva |
 tān kharō dravatō dṛṣṭvā
 nivartya ruṣitastvaran |
 rāmamēvābhidudrāva
 rāhuścandramasaṃ yathā || 3.27.20 ||

|| ityārṣē śrīmadrāmāyaṇē vālmikīyē ādikāvye
 aranyakāṇḍē saptaviṃśaḥ sargaḥ ||